



11.08.2024

தலைப்புச் செய்திகள்

1. காலநிலை மாற்றங்களை எதிர்கொண்டு நல்ல மகசூல் தரும் வகையிலான 109 பயிர் ரகங்களை பிரதமர் திரு. நரேந்திரமோடி புதுதில்லியில் இன்று வெளியிட்டார்.
2. அதிகரித்து வரும் தேவைகளுக்கு ஏற்ப சர்க்கரை ஆலைகளின் செயல்திறனை மேம்படுத்துவதன் அவசியத்தை மத்திய உள்துறை அமைச்சர் திரு. அமித்ஷா வலியுறுத்தி உள்ளார்.
3. தமிழகத்தில் போதைப்பொருள் புழக்கத்தை தடுக்கும் நடவடிக்கைகள் முனைப்புடன் மேற்கொள்ளப்பட்டு வருவதாக மாநில மக்கள் நல்வாழ்வுத்துறை அமைச்சர் திரு. மா.சுப்ரமணியன் தெரிவித்துள்ளார்.
4. காவிரி நீர்ப்பிடிப்பு பகுதிகளில் பெய்துவரும் கனமழை காரணமாக மேட்டூர் அணைக்கு நீர்வரத்து இன்று அதிகரித்துள்ளது.
5. பாரீஸ் ஒலிம்பிக் போட்டிகள் வண்ணமயமான கலை நிகழ்ச்சிகளுடன் இன்று நிறைவடைகின்றன.

இனி விரிவான செய்திகள்

□□□□□□□□

பிரதமர்

காலநிலை மாற்றங்களை எதிர்கொண்டு நல்ல மகசூல் தரும் வகையிலான 109 பயிர் ரகங்களை பிரதமர் திரு. நரேந்திரமோடி புதுதில்லியில் இன்று வெளியிட்டார்.

பழங்கள், காய்கறிகள், பூக்கள் மற்றும் மருத்துவ தாவரங்கள் உள்ளிட்ட 27 தோட்டக்கலை பயிர்கள், மற்றும் 34 பயிர் வகைகள் இதில் அடங்கும்.

பூச்சி தாக்குதல்களை எதிர்கொள்ளும் வகையிலும், குறைந்த அளவு நீரை பயன்படுத்தி அதிக மகசூல் பெறும் வகையிலும் இவை உருவாக்கப்பட்டுள்ளன.

பின்னர் செய்தியாளர்களிடம் பேசிய மத்திய வேளாண் துறை அமைச்சர் திரு. சிவராஜ் சிங் இன்று வெளியிடப்பட்டுள்ள புதிய ரக பயிர்களின் மூலம், உற்பத்தியை அதிகரித்து விவசாயிகளின் வருவாயை உயர்த்தமுடியும் என்றார்.

□□□□□□

அமித்ஷா

அதிகரித்து வரும் தேவைகளுக்கு ஏற்ப சர்க்கரை ஆலைகளின் செயல்திறனை மேம்படுத்துவதன் அவசியத்தை மத்திய உள்துறை அமைச்சர் திரு. அமித்ஷா வலியுறுத்தி உள்ளார்.

புதுதில்லியில் இன்று நடைபெற்ற தேசிய கூட்டுறவு சர்க்கரை ஆலைகள் குழுமத்தின் கருத்தரங்கில் பங்கேற்று பேசிய அவர், சர்க்கரை ஆலைகளின் நிகர லாபத்தை அதிகரிக்க, புதுமைகளை புகுத்த வேண்டியது அவசியம் என்றார்.

இந்நிகழ்ச்சியில் 8 பிரிவுகளில் திறன் விருதுகளையும் அமைச்சர் வழங்கினார்.

□□□□□□

குடியரசு தலைவர் விருது

குடியரசு தலைவர் திருமதி. திரௌபதி முர்முவிற்கு, திமோர் லெஸ்டே நாட்டின் உயரிய, புசயனெ ஊழட்டயச முக வாந முசனநச விருது வழங்கப்பட்டது மகிழ்ச்சி அளிப்பதாக பிரதமர் திரு. நரேந்திரமோடி தெரிவித்துள்ளார்.

பிரதமர் வெளியிட்டுள்ள சமூக வலைதளப் பதிவில் இவ்விருது திருமதி. திரௌபதி முர்மு ஆற்றிவரும் மக்கள் பணிக்கு கிடைத்த அங்கீகாரம் என்று குறிப்பிட்டுள்ளார்.

முன்னதாக குடியரசு தலைவர் .:பிஜி, நியூசிலாந்து, திமோர் லெஸ்டே ஆகிய 3 நாடுகள் பயணத்தை முடித்துக் கொண்டு தாயகம் புறப்பட்டார்.

□□□□□□

நட்வர்சிங்

முன்னாள் மத்திய வெளியுறவுத்துறை அமைச்சர் நட்வர்சிங் புதுதில்லியில் காலமானார்.

அன்னாருக்கு வயது 93.

முன்னாள் பிரதமர் ராஜீவ்காந்தி தலைமையிலான அமைச்சரவையில் 1986-ஆம் ஆண்டு முதல் 1989-ஆம் ஆண்டுவரை வெளியுறவுத்துறை அமைச்சராக அவர் பணியாற்றி உள்ளார்.

அன்னாரது மறைவிற்கு பிரதமர் திரு. நரேந்திர மோடி இரங்கல் தெரிவித்துள்ளார்.

பிரதமர் வெளியிட்டுள்ள செய்தியில் நாட்டின் வெளியுறவுக் கொள்கையில் நடவர் சிங்கின் பங்களிப்பு அளப்பறியது என்று குறிப்பிட்டுள்ளார்.

□□□□□□

நீட்

நாடுமுழுவதும் முதுநிலை மருத்துவ படிப்புகளுக்கான நீட் நுழைவுத்தேர்வு இன்று நடைபெறுகிறது.

கணினி மூலம் நடத்தப்படும் இத்தேர்வை 2 லட்சத்திற்கும் அதிகமானோர் எழுதுகின்றனர்.

□□□□□□

மா.சுப்ரமணியன்

தமிழகத்தில் போதைப்பொருள் புழக்கத்தை தடுக்கும் நடவடிக்கைகள் முனைப்புடன் மேற்கொள்ளப்பட்டு வருவதாக மாநில மக்கள் நல்வாழ்வுத்துறை அமைச்சர் திரு. மா.சுப்ரமணியன் தெரிவித்துள்ளார்.

ஈரோட்டில் நடைபெற்ற போதைப்பொருட்களுக்கு எதிரான விழிப்புணர்வு மாரத்தான் போட்டியில் வெற்றிபெற்றவர்களுக்கு பரிசுகளை வழங்கி பேசிய அமைச்சர் மாநிலத்தில் கடந்த 3 ஆண்டுகளில் போதை பொருட்களை விற்பனை செய்த 17 ஆயிரத்து 481 கடைகளுக்கு சீல் வைக்கப்பட்டு 33 கோடியே 28 லட்ச ரூபாய் அபராதம் வசூலிக்கப்பட்டுள்ளதாக தெரிவித்தார்.

தொடர்ந்து திருப்பூர் மாவட்டம் வேலம்பாளையத்தில் அரசு மருத்துவமனை கட்டுமானப் பணிகளை ஆய்வுசெய்த அமைச்சர், இப்பணிகளை விரைந்து முடிக்குமாறு அதிகாரிகளுக்கு அறிவுறுத்தினார்.

47 கோடியே 56 லட்ச ரூபாய் மதிப்பில் கட்டப்பட்டு வரும் இம்மருத்துவமனையில் 100 படுக்கை வசதிகள், அதிநவீன அறுவைசிகிச்சை அரங்குகள், தொற்று கிருமிகள் நீக்கும் கருவிகள் உள்ளிட்ட வசதிகள் ஏற்படுத்தப்பட்டுள்ளதாகவும், அடுத்தமாதம் இந்த மருத்துவமனையை முதலமைச்சர் திரு. மு.க. ஸ்டாலின் திறந்துவைக்க உள்ளதாகவும் கூறினார்.

திருப்பூர் மாவட்டம் காங்கேயத்தில், மாவட்ட அரசு தலைமை மருத்துவமனை தரம் உயர்த்தப்படும் என்றும் அமைச்சர் தெரிவித்தார்.

.. வாய்ஸ் ..

□□□□□□

மு.பெ.சாமிநாதன்

தமிழ்வளர்ச்சித் துறையில் உதவி இயக்குநர் பணியிடங்களில், 50 சதவிகிதம் முதுகலை தமிழ் பட்டம் பெற்றவர்களுக்கு முன்னுரிமை அடிப்படையில் ஒதுக்கீடு செய்யப்படும் என்று இத்துறைக்கான மாநில அமைச்சர் திரு. மு.பெ.சாமிநாதன் தெரிவித்துள்ளார்.

கோவையில் செய்தியாளர்களிடம் பேசியஅவர், தமிழ்நாடு அரசு பணியாளர் தேர்வாணைம் மூலம் உதவி இயக்குநர்கள் நியமனம் செய்யப்படுவது இதுவே முதன்முறை என்றார்.

□□□□□□

அரசு ஊழியர்கள்

தமிழக அரசு ஊழியர்களின் ஓய்வுபெறும் வயது 62 ஆக உயர்த்தப்படும் என்று வெளிவந்த செய்திகள் தவறானவை என்று மாநில அரசு தெளிவுபடுத்தி உள்ளது

இதுகுறித்த தீர்மானங்கள், ஆலோசனைகள் எதுவும் மேற்கொள்ளப்படவில்லை என்று விளக்கம் அளிக்கப்பட்டுள்ளது.

□□□□□□

அண்ணாமலை

அன்னையின் பெயரில் மரம் வளர்ப்போம் இயக்கத்தின் கீழ் நாடுமுழுவதும் மரங்கள் நடப்பட்டு வருவதாக பி.ஜே.பி. மாநிலத்தலைவர் திரு.அண்ணாமலை தெரிவித்துள்ளார்

திருப்பூர் மாவட்டம் அவினாசியில் மரக்கன்றுகள் நட்டும் நிகழ்ச்சியில் இன்று உரையாற்றிய அவர், கடந்த மனதின் குரல் நிகழ்ச்சியில் பிரமர் திரு. நரேந்திரமோடி கேட்டுக் கொண்டதற்கு இணங்க மரங்கள் நடப்பட்டு வருவதாக கூறினார்.

இல்லந்தோறும் மூவர்ண கொடி ஏற்றி அனைவரும் சுதந்திர தினத்தை கொண்டாட வேண்டுமென்றும் அவர் கேட்டுக் கொண்டார்.

□□□□□□

இருவரி

சிவகங்கை மாவட்டத்தில் ஆதிதிராவிடர் மற்றும் பழங்குடியின இனத்தை சேர்ந்த 10, 12-ம் வகுப்பில் தேர்ச்சி பெற்றோர், பட்டம் மற்றும் பட்டய படிப்புகளில் சேர்வதற்கு தாட்கோ இணையதளம் மூலம் விண்ணப்பிக்கலாம் என ஆட்சித்தலைவர் திருமதி. ஆஷாஅஜித் தெரிவித்துள்ளார்.

கள்ளக்குறிச்சி மாவட்டம் பாவந்தூர், மடப்பட்டு, பின்னல்வாடி, வாணியந்தல் ஆகிய இடங்களில் மக்களுடன் முதல்வர் திட்ட முகாம் நாளையன்று நடைபெற உள்ளதாக ஆட்சித்தலைவர் திரு.பிரசாந்த் தெரிவித்துள்ளார்.

78-வது சுதந்திர தினம் வரும் 15-ம் தேதி கொண்டாடப்படுவதை ஒட்டி விருதுநகரில் மாராத்தான் ஓட்டம் இன்று நடைபெற்றது.

ஆயிரத்திற்கும் மேற்பட்ட பள்ளி கல்லூரி மாணாக்கர், பொதுமக்கள் உள்ளிட்டோர் இதில் பங்கேற்றனர்.

□□□□□□

நீர்வரத்து

காவிரி நீர்ப்பிடிப்பு பகுதிகளில் பெய்துவரும் கனமழை காரணமாக கர்நாடக அணைகளிலிருந்து திறந்துவிடப்படும் உபரிநீரின் அளவு அதிகரிக்கப் பட்டுள்ளது.

இதன்காரணமாக ஒகேனக்கல் காவிரி ஆற்றில் திறக்கப்படும் நீரின் அளவு இன்று வினாடிக்கு 23 ஆயிரம் கனஅடியாக உயர்ந்துள்ளது

மேட்டூர் அணைக்கு வரும் நீரின் அளவும் இன்று வினாடிக்கு 20 ஆயிரத்து 505 கனஅடியாக அதிகரித்துள்ளது.

அணையின் நீர்மட்டம் அதன் முழு கொள்ளளவை எட்டும் தருவாயில் உள்ளதால் அணையிலிருந்து டெல்டா பாசனத்திற்காக 20 ஆயிரம் கனஅடி நீர் வெளியேற்றப்படுகிறது.

இதனிடையே கிருஷ்ணகிரி மாவட்டத்தில் பெய்துவரும் மழை காரணமாக கிருஷ்ணகிரி அணை அதன் முழு கொள்ளளவை எட்டும் தருவாயில் உள்ளது.

இதனையடுத்து தென்பென்னை ஆற்றங்கரையோர மக்கள் பாதுகாப்புடன் இருக்குமாறு அறிவுறுத்தப் பட்டுள்ளனர்.

□□□□□□

வானிலை

இதனிடையே வளிமண்டல கீழுக்கு சுழற்சி மற்றும் மேற்கு திசை காற்றின் வேக மாறுபாடு காரணமாக திருச்சி, சேலம், கள்ளக்குறிச்சி மாவட்டங்களின் ஓரிரு இடங்களில் மிக கனமழையும், கோவை மாவட்ட மலைப்பகுதிகளான நீலகிரி, ஈரோடு, கிருஷ்ணகிரி, தர்மபுரி, திருப்பத்தூர், திருவண்ணாமலை, நாமக்கல், கரூர்,

திண்டுக்கல், மதுரை உள்ளிட்ட 17 மாவட்டங்களில் இன்று கனமழை பெய்யக்கூடும் என்று சென்னை வானிலை ஆய்வுமையம் தெரிவித்துள்ளது.

□□□□□□

திருவண்ணாமலை வாய்ஸ்

திருவண்ணாமலை மாவட்டத்தில் பெய்து வரும் தொடர்கனமழை காரணமாக ஆரணியில் 500 ஏக்கர் பரப்பளவில் பயிரிடப்பட்டுள்ள நெற்பயிர்கள் நீரில் மூழ்கி சேதமடைந்து உள்ளதால் விவசாயிகள் கவலையடைந்துள்ளதாக எமது செய்தியாளர் தெரிவிக்கிறார்.

.. வாய்ஸ் ..

□□□□□□

நாகை வாய்ஸ்

நாகை மாவட்டம் வேதாரண்யத்தை அடுத்த ஆறுகாட்டுத் துறையை சேர்ந்த 4 மீனவர்கள் கோடியக்கரைக்கு தென்கிழக்கே மீன் பிடித்துக் கொண்டிருந்த போது கடற்கொள்ளையர்களால் தாக்கப்பட்டனர்

இதுகுறித்து எமது செய்தியாளர் தெரிவிக்கிறார்

.. வாய்ஸ் ..

□□□□□□

ஒலிம்பிக்

பாரீஸ் ஒலிம்பிக் போட்டிகள் வண்ணமயமான கலை நிகழ்ச்சிகளுடன் இன்று நிறைவடைகின்றன.

நள்ளிரவு நடைபெறும் நிகழ்ச்சியில் இந்தியா சார்பில் இருமுறை ஒலிம்பிக் பதக்கம் வென்றவர்களான ஹாக்கி வீரர் ஸ்ரீஜேஷ் மற்றும் துப்பாக்கி சுடும் வீராங்கனை மனுபாக்கர் ஆகியோர் தேசிய கொடியை ஏந்தி செல்கின்றனர்.

இப்போட்டியில் 39 தங்கம் உட்பட 90 பதக்கங்களுடன் சீனா முதலிடத்திலும்,

38 தங்கம் உட்பட 122 பதக்கங்களுடன் அமெரிக்கா 2-வது இடத்திலும் உள்ளன.

இந்தியா 1 வெள்ளி, 5 வெண்கலம் உட்பட 6 பதக்கங்களுடன் 71-வது இடத்தில் உள்ளது.

அடுத்த ஒலிம்பிக் போட்டிகள் வரும் 2028-ஆம் ஆண்டு அமெரிக்காவின் லாஸ் ஏஞ்சல்ஸில் நடைபெறும்.

□□□□□□

இத்துடன் இந்த செய்தியறிக்கை முடிவடைந்தது.

□□□□□□